

ఆహ్వానించి చలి కాచుకునే కుంపటి దగ్గర కూర్చోపెట్టాడు. భజనలకి రాకపోవడానికి కారణం అడిగితే చెప్పాడు అతను.

“వీటి వల్ల పెద్దగా ప్రయోజనం వుంటుందని నాకనిపించడం లేదు.”

హరిదాసు ఏం మాట్లాడకుండా కుంపటిలోంచి కణ కణ మండే ఓ బొగ్గుని బయటకి తీసి ఇవతల వుంచాడు. తర్వాత చేతులు చాపి చలి కాచుకున్నాడు. కొద్దిసేపట్లో ఆ నిప్పు కణికకున్న నిప్పు ఆరిపోయింది. హరిదాసు ఆ బొగ్గుని మళ్ళీ తీసి కుంపటిలో వేసాడు. వెంటనే నిప్పు కణికల మధ్యకి చేరిన ఆ బొగ్గు అంటుకుని మండసాగింది. ఆ హరిదాసు లేచి వెళ్ళిపోయాడు.

మర్నాటి నించి భజనలకి వెళ్ళడం మానేసినతను తిరిగి హరి భజనకి వెళ్ళసాగాడు.

## 44. పోలిక

నిత్యం రామభజన చేస్తున్న వాళ్ళని చూసి కర్మ మార్గంలో వున్న ఒకతను ఓ రోజు ఎకసెక్కంగా అడిగాడు.

“రామ రామ అని అనేకసార్లు పలుకగానే రాముడు ప్రత్యక్షం అవుతే, ‘చక్కెర చక్కెర’ అని భజన చేస్తే మరి నోరు తీపి అవాలి కదా? కాని అలా జరగడం లేదు. మరి ఎందుకీ ధ్వని కాలుష్యం?”

“సర్వ భూతాలకి ఆధారమైన ఆ రామచంద్రుడ్ని, మనుష్యులు చేసిన ఓ వస్తువుతో పోల్చావంటే దేవుడు మీద నీకు గల నమ్మకం ఎలాంటిదో అర్థమైంది.” బదులు చెప్పారు భక్తి మార్గంలో భజన చేసేవాళ్ళు.

## 45. రెండు రెక్కలు

ఒకసారి అగస్త్య మహర్షిని ఆయన శిష్యుడైన సుతీక్షణుడు తన అనుమానాన్ని తీర్చమని ఇలా అడిగాడు.

“గురువర్యా! మోక్షానికి కావలసింది కర్మా? లేక జ్ఞానమా? ముముక్షువులకి ఏది మంచిది?”

“నాయనా! పక్షి ఆకాశంలో ఎగరడానికి రెండు రెక్కలు ఎలా అవసరమో అలాగే ముముక్షువుకి కర్మ జ్ఞానం అనే రెండూ అవసరం. నిష్కామ కర్మ అనే ఒక రెక్క వల్ల చిత్త శుద్ధి కలిగితే, జ్ఞానం అనే ఇంకో రెక్క వల్ల అవిద్యా నివృత్తి కలుగుతుంది. ఈ రెండూ మోక్షానికి అవసరం.

“ఇంకో వుదాహరణ కూడా చెప్తా విను. నీ ముఖం అద్దంలో చూసుకోవాలనుకుంటే అద్దం మీద పేరుకున్న దుమ్ముని దులపాలి. అంతేకాక నీ మొహం మీద వెలుగు కూడా పడాలి. అప్పుడే నీ ప్రతిబింబం అద్దంలో కనబడుతుంది. అలాగే చిత్తమనే అద్దం మీది స్వార్థమనే దుమ్ము దులపడానికి నిష్కామ కర్మ జీవాత్మ అనే నీ మీద వెలుగు పడడానికి జ్ఞానం అవసరం అవుతాయి.” జవాబు చెప్పాడు అగస్త్య మహర్షి.

## 46. హెచ్చు తగ్గులు

ఆంధ్ర రాష్ట్రానికి గవర్నర్ గా వున్న ఒకతను బాలాజీ భక్తుడు. ఏడాదిలో కనీసం పదిసార్లు తిరుమలకి వెళ్ళేవాడాయన. ఆయన మరణించాక స్వర్గానికి వెళ్ళాడు. ఆయనకి తక్కువ పుణ్యం చేసిన వాళ్ళకి కేటాయించే ఇల్లు ఇచ్చారు. ఎక్కువ పుణ్యం చేసిన వాళ్ళతో మాట్లాడాక ఆయనకో విషయం అర్థమైంది. వాళ్ళంతా తన కన్నా తక్కువ సార్లు తిరుమలకి వెళ్ళారు.

వెంటనే ఆయన పుణ్యాత్ముల విషయాలని చూసే అధికారి దగ్గరకి వెళ్ళి అడిగాడు.

“నేను తిరుమలకి వెళ్ళినన్ని సార్లు కూడా ఇక్కడ ఎక్కువ పుణ్యం సంపాదించారని చెప్పబడే వాళ్ళల్లో ఎవరూ తిరుమలకి వెళ్ళలేదు. మరి నన్ను వాళ్ళతో సమానంగా ఎందుకు చూడటంలేదు?”

అందుకతను నవ్వి జవాబు చెప్పాడు.